

ಸಾಧ್ಯಾ ಕಾಳಾಚೊ ತೆರಾವೊ ಆಯ್ತಾರ್ (ಲಾವ್ದಾತೊ ಸಿ ಆಯ್ತಾರ್)  
02, ಜುಲಾಯ್ 2023

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಆಮ್ಚ್ಯಾ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೇವ್ ಆಮ್ಕಾಂ ಉದಾರ್‌ಪಣಾಕ್ ಪ್ರತಿಫಳ್ ದಿತಾ ಮ್ಹಳ್ಳೊ ಸಂದೇಶ್ ದಿತಾ. ಜ್ಯಾ ಮಾಪಾನ್ ಆಮಿ ದಿತಾಂವ್ ತ್ಯಾ ಮಾಪಾನ್ ಆಮಿ ಘೆತಾಂವ್ ಮ್ಹಣ್ ಜೆಜುನ್‌ಂಚ್ ಆಮ್ಕಾಂ ಸಾಂಗ್ಲಾಂ. ದೆಕುನ್ ದೆವಾ ಥಂಯ್, ಪೆಲ್ಯಾ ಥಂಯ್ ಆನಿ ಪ್ರತ್ಯೇಕ್ ಜಾವ್ನ್ ಗರ್ಜೆವಂತಾಂ ಥಂಯ್ ಆಮಿ ಉದಾರ್ ಜಾವ್ಯಾಂ.

ಆಜ್ ಹ್ಯಾ ಸಾಧ್ಯಾ ಕಾಳಾಚ್ಯಾ ತೆರಾವ್ಯಾ ಆಯ್ತಾರಾ ಆಮಿ ಆಮ್ಚ್ಯಾ ಮಂಗ್ಳುರ್ ದಿಯೆಸೆಜಿಂತ್ 'ಲಾವ್ದಾತೊ ಸಿ' ವಾ ಪರಿಸರ್ ಸಂರಕ್ಷಣೆ ವಿಶಿಂ ಚಿಂತಪ್ ಆಟಂವ್ಚೊ ಆಯ್ತಾರ್ ಸಂಭ್ರಮ್ತಾಂವ್. ಹೊ ಸಂಸಾರ್ ಹಿ ಪ್ರದ್ವಿ ಆನಿ ತಾಂತು ಆಸ್‌ಲ್ಲೆಂ ಸಗ್ಳೆಂ ದೆವಾನ್ ಮನ್ಶಾ ಖಾತಿರ್ ದಿಲಾಂ ಆನಿ ಹ್ಯಾ ಸಂಸಾರಾಂತ್ ತಾಕಾ 'ಕಾರ್ಬಾರಿ' ಜಾವ್ನ್ ನೆಮ್ಲಾ. ಹೊ ಸಂಸಾರ್ ಜವಾಬ್ದಾರೆನ್ ಆನಿ ಜತ್ನಾಯೆನ್ ಸಾಂಬಾಳ್ನ್ ಮುಕ್ತೆ ಪಿಳ್ಗಿಕ್ ಜಾತಾ ತಿತ್ಲೆ ಬರೈ ಸ್ಥಿತೆರ್ ಹಸ್ತಾಂತರ್ ಕರ್ಚೊ ಕಾಯ್ದೊ ಆನಿ ಜವಾಬ್ದಾರಿ ಹರೆಕಾ ಮನ್ಶಾಕ್ ಆಸಾ. ಹೆಂ ಮಿಸಾಂವ್ ಜ್ಯಾರಿ ಕರ್ಚೊ ಖಾತಿರ್ ಆಜ್ ಆಮಿ ಆಟಂವ್ಚೆಂ ಚಿಂತಪ್, ಕಾಡ್ಚಿಂ ಮೆಟಾಂ, ಯೋಜನಾಂ ಆನಿ ಅಪುರ್ವಂಚಿಂ ಪ್ರಾರ್ಥನಾಂ ಅಖ್ಯಾ ಮನ್ಶಾಕುಳಾಕ್ ಆನಿ ಪ್ರತ್ಯೇಕ್ ಜಾವ್ನ್ ಆಮ್ಕಾಂ ಪ್ರೇರಣ್ ಜಾಂವ್ಚಿ ಮ್ಹಣ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : 2 ರಾಯ್ 4: 8-11, 14-16  
ಅಂತರ್‌ಗೀತ್ : ಕೀರ್ತನ್ 88  
ದುಸ್ರೆಂ ವಾಚಪ್ : ರೊಮಾ 6: 3-4, 8-11  
ಸುವಾರ್ತಾ : ಮಾತೆವ್ 10:37-42

ಮಿಸಾಚಿಂ ಗಿತಾಂ

ಪ್ರವೇಶ್ : A 51  
ಭೆಟೊವ್ಣಿ : C 42  
ಕುಮ್ಗಾರ್ : D 42  
ನಿರ್ಗಮನ್ : F 18



## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾಂನೊ, ದೇವ್ ಸರ್ವ್ ದೆಣ್ಯಾಂಚೊ ದಾತಾರ್. ತಾಚೆವಿಣೆಂ ಆಮಿ ಕಿತೆಂಚ್ ಕರುಂಕ್ ಸಾಧ್ಯ್ ನಾ, ಪೂಣ್ ತಾಚೆ ವರ್ವಿಂ ಆಮಿ ಸಕ್ತುಡ್ ಕರುಂಕ್ ಸಕ್ತಾಂವ್. ಅಸಲ್ಯಾ ಭರ್ವಶ್ಯಾನ್ ಸರ್ವ್ ಆಮ್ಚಿಂ ಪ್ರಾರ್ಥನಾಂ ತಾಚೆ ಥಂಯ್ ಉಬಾರ್ಯಾಂ:

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ ಪ್ರದ್ವೆಚೆಂ ಪವಿತ್ರಪಣ್ ಉಕಲ್ನ್ ಧರುಂಕ್ ಆನಿ ಹಿ ಪ್ರದ್ವಿ ರಾಕುನ್ ವ್ಹರ್ಚ್ಯಾ ವಾವ್ರಾಂತ್ ಚಡಿತ್ ಕಾಮ್ ಕರುಂಕ್ ತಾಂಕಾಂ ದೈವಿಕ್ ಬಳಾನ್ ಭರ್ ಮ್ಹಣ್ ಮಾಗ್ತಾಂವ್.  
ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.
2. ಆಮ್ಚ್ಯಾ ಸರ್ವ್ ರಾಜಕೀಯ್ ಆನಿ ಸಾಮಾಜಿಕ್ ಘಡಾರ್ಯಾಂನಿ, ಪ್ರದ್ವಿ ಮನ್ಯಾ ಜಿವಾಕ್ ಕಿತ್ಲಿ ಗರ್ಜೆಚಿ ಮ್ಹಳ್ಳಿ ಸಮ್ಜುನ್ ತಿ ರಾಕುನ್ ವ್ಹರ್ಚ್ಯಾ ವಾವ್ರಾಂತ್ ತಾಂಚೊ ಅಧಿಕಾರ್ ಆನಿ ಹುದ್ದೊ ವಾಪುನ್ ಬರಿಂ ಯೋಜನಾಂ ಕಾರ್ಯಗತ್ ಕರುಂಕ್ ತಾಂಕಾಂ ಉರ್ಬೆವಂತ್ ಕರ್ ಮ್ಹಣ್ ಮಾಗ್ತಾಂವ್.
3. ಸರ್ವಯ್ ಲೋಕಾನ್ ಪರಿಸರ್ ರಾಕುನ್ ವ್ಹರ್ಚ್ಯಾ ವಾವ್ರಾಂತ್ ಹಾತಾಕ್ ಹಾತ್ ದಿವ್ನ್ ವಾವ್ರಂಕ್ ಸಹಕಾರ್ ದಿಶೆಂ ಕರ್. ಉದಕ್, ವಾರೆಂ, ಮಾತಿ, ರೂಕ್ ರುಾಡಾಂ ಸಾಂಬಾಳ್ಚಿಂ ಯೋಜನಾಂ ಮಾಂಡುನ್ ಆನಿ ತಿಂ ಕಾರ್ಯಗತ್ ಕರುಂಕ್ ಆಮಾ ಸಮೆಸ್ತಾಂಕ್ ಜವಾಬ್ದಾರೆಚೆ ಮನಿಸ್ ಕರ್ ಮ್ಹಣ್ ಮಾಗ್ತಾಂವ್.
4. ಆಮ್ಚ್ಯಾ ಸರ್ವ್ ರಯ್ತಾಂಕ್, ಕೃಷಿಕಾಂಕ್ ತುಜ್ಯಾ ಬೆಸಾಂವಾಂನಿ ಭರ್, ತಾಂಚ್ಯಾ ವಾವ್ರಾಕ್ ಬರೊ ಪ್ರತಿಫಳ್ ದಿವ್ನ್ ತಾಂಚಿಂ ಕುಟ್ಮಾಂ ಸಂತೊಸಾನ್ ಜಿಯೆಂವ್ಕ್ ಫಾವೊ ಕರ್. ಸಾಂಗಾತಾಚ್ ಪ್ರದ್ವಿ ಸಾಂಬಾಳ್ನ್ ವ್ಹರ್ಚ್ಯಾ ವಾವ್ರಾಂತ್ ತಾಂಕಾಂ ಸುಡ್ನುಡಿತ್ ಕರ್ ಮ್ಹಣ್ ಮಾಗ್ತಾಂವ್.
5. ಆಮ್ಚ್ಯಾ ಸಮಾಜೆಂತ್ ಅಶಾಂತಿ, ಝಗ್ಡಿಂ, ಲಡಾಯ್ ಉಣಿಂ ಜಾವ್ನ್ ಶಾಂತಿ ಸಮಾಧಾನ್ ರಾಜ್ ಕರುಂಕ್ ಆನಿ ಧರ್ಮಾ ವಿರೋಧ್ ಚಲ್ಚೆಂ ಶೋಷಣ್ ಉಣಿಂ ಜಾವ್ನ್ ಸಗ್ಳಿಂ ಸಮಾನ್ ಮ್ಹಳ್ಳೆಂ ಚಿಂತಪ್ ರಾಜ್ ಕರುಂದಿ ಮ್ಹಣ್ ಮಾಗ್ತಾಂವ್.
6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ಹೆರಾಂ ಥಂಯ್ ಉದಾರ್ ಜಾಂವ್ಕ್, ಜಿಣಿಯೆಚೆ ಕಷ್ಟ್ ಖುಶೆನ್ ಸೊಸುಂಕ್ ಆನಿ ಕ್ರಿಸ್ತಾಕ್ ಸಾಕ್ಸ್ ಜಾಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಸಾಧ್ಯಾ ಕಾಳಾಚೊ ತೆರಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಹೊ ದೆವಾಚೊ ಏಕ್ ಭಾಗೆವಂತ್ ಮನಿಸ್, ಥಂಯ್ ತೊ ವಿಶೆವ್ ಘೆಂವ್ಚಿ

ರಾಯಾಂಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

2 ರಾಯಾ. 4:8-11, 14-16a

ಏಕ್ ದೀಸ್ ಎಲೀಶಾ ಶುನೆಮಾಕ್ ಆಯ್ಲೊ. ಥಂಯ್ ಏಕ್ ಗ್ರೇಸ್ತ್ ಸ್ತ್ರೀ ಜಿಯೆತಾಲಿ. ಆಪ್ಲಾಗೆರ್ ಜೆಂವ್ಕ್ ತಿಣೆಂ ತಾಕಾ ಆಗ್ರೊ ಕೆಲೊ. ಹ್ಯಾ ಉಪ್ರಾಂತ್ ಹರೇಕ್ ಪಾವ್ಚಿ ತೊ ತೆ ವಾಟೆನ್ ವೆತಾನಾ ಥಂಯ್ ಜೆಂವ್ಕ್ ರಾವ್ತಾಲೊ. ತಿಣೆಂ ಆಪ್ಲ್ಯಾ ಘೊವಾಕ್ ಮ್ಹಳೆಂ: “ಆಮ್ಚೆ ವಾಟೆನ್ ಕೆದ್ನಾಯಿ ಯೆವ್ನ್ ವಚುನ್ ಆಸಾ ತೊ ಮನಿಸ್ ಏಕ್ ಭಾಗೆವಂತ್ ಮನಿಸ್ ಮ್ಹಣ್ ಹಾಂವ್ ಖರೆಂಚ್ ಜಾಣಾಂ. ದೆಕುನ್ ಆಮಿ ತಾಚೆ ಪಾಸತ್ ಮಾಳಯೆರ್ ಏಕ್ ಕೂಡ್ ತಯಾರ್ ಕರುಂಯಾ ಆನಿ ತಾಂತುಂ ಏಕ್ ಖಾಟ್, ಏಕ್ ಮೇಜ್, ಏಕ್ ಕದೆಲ್ ಆನಿ ಏಕ್ ದಿವೊ ದವರುಂಯಾ. ತೊ ಆಮ್ಗೆರ್ ಯೆತಾ ತೆದ್ನಾ ತಾಣೆಂ ಥಂಯ್ ರಾವುಂಯೆತ್.” ಏಕ್ ದೀಸ್ ತೊ ಥಂಯ್ ಆಯ್ಲೊ ಆನಿ ವಯ್ಲ್ಯಾ ಕುಡಾಂತ್ ನಿದುಂಕ್ ಗೆಲೊ.

ಎಲೀಶಾನ್ ಪುಡೆಂ ಉಲೊವ್ನ್ ವಿಚಾರ್ಲೆಂ: “ತಿಚೆ ಪಾಸತ್ ಕಿತೆಂ ಕರುಂಯೆತ್?” ಗೆಹಾಜಿನ್ ಜಾಪ್ ದಿಲಿ: “ತಿಕಾ ಕೋಣ್‌ಚ್ ಪೂತ್ ನಾ, ಆನಿ ತಿಚೊ ಪತಿ ಮ್ಹಾತಾರೊ ಜಾಲಾ.” ಎಲೀಶಾನ್ ಮ್ಹಳೆಂ: “ತಿಕಾ ಆಪಯ್.” ತಾಣೆಂ ತಿಕಾ ಆಪಯ್ಲಿ ಆನಿ ತಿ ಯೆವ್ನ್ ದಾರಾ ಕಡೆ ಉಬಿ ರಾವ್ಲಿ. ಎಲೀಶಾನ್ ತಿಕಾ ಭಾಸಾಯ್ಲೆಂ: “ಪುಡ್ಲ್ಯಾ ವರ್ಸಾ ಹ್ಯಾಚ್ ವೆಳಾರ್ ತುಂ ಎಕಾ ಪುತಾಕ್ ವೆಂಗೆಂತ್ ಧರ್ತಲಿಯಾ.” ತಿಣೆಂ ಜಾಪ್ ದಿಲಿ: “ನಾ, ಮ್ಹಜ್ಯಾ ಧನಿಯಾ! ತುಂ ಏಕ್ ದೆವಾಚೊ ಮನಿಸ್; ತುಜೆ ಚಾಕರ್ಲೆಕ್ ಫಸಯ್ನಾಕಾ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 88:2-3, 16-17, 18-19

**ಶ್ಲೋಕ್:** ತುಜೆ ದಯಾ, ಸರ್ವೆಸ್ಪರಾ, ಸದಾಂಕಾಲ್ ಗಾಯನಾಂನಿ ವಾಖಾಣ್ತಲೊಂ.

ಕೀ. 88:2a

1. ತುಜೆ ದಯಾ, ಸರ್ವೆಸ್ಪರಾ, ಸದಾಂಕಾಲ್ ವಾಖಾಣ್ತಲೊಂ, ಸಂತತೆಚ್ಯೆ ಸಂತತೆಕ್ ತುಜೆಂ ವಿಶ್ವಾಸೀಪಣ್ ಪರ್ಗಟ್ತಲೊಂ. ತುಜೊ ಮೋಗ್ ಸಾಸ್ಣಾಕ್ ಬಾಳ್ತಾ ತಸೊ ಥಿರ್ ಕೆಲಾಯ್ ಮ್ಹಣ್ ಹಾಂವ್ ಜಾಣಾಂ, ತುಜ್ಯಾ ವಿಶ್ವಾಸೀಪಣಾಚಿ ಬುನ್ಯಾದ್ ಸರ್ಗಾರ್ ತುವೆಂ ಘಾಲ್ನ್ ದವರ್ಚಾಯ್.



2. ಉತ್ಸವಾಚ್ಯೋ ಯೋಬೋ ಮಾರ್ನ್ ಅನ್ನೋಗ್ ಆಸ್ಲಲಿ ಪರ್ಜಾ ಖಿರಿಚ್ ಭಾಗಿ!  
ತುಜ್ಯಾ ಮುಖಮಳಾಚ್ಯಾ ಉಜ್ವಾಡಾಂತ್ ತಿ ಚಲ್ತಾ, ಸರ್ವೆಸ್ಪರಾ.  
ಸದಾಂಚ್ ತುಜ್ಯಾ ನಾಂವಾ ಥಂಯ್ ತಿ ಅನಂದ್ ಭೊಗ್ತಾ,  
ತುಜ್ಯಾ ನಿತಿವಂತ್ಪಣಾಂತ್ ವಸ್ತಲೆಂ ತಾಂಚೆಂ ಸುಭಾಮ್‌ಪಣ್.
3. ತುಂಚ್ ತಾಂಚಿ ವ್ಹಡ್ಡಿಕ್, ತುಂಚ್ ತಾಂಚೆಂ ಬಳ್  
ತುಜ್ಯೆಚ್ ದಯೆನ್ ಉಕಲ್ನ್ ಧರ್ತಾಂವ್ ಆಮ್ಚ್ಯಾ ಜಯ್ತಾಚೆ ಕೊಂಬ್  
ಖಿರೆಂಚ್, ಸರ್ವೆಸ್ಪರ್ ಆಮ್ಚ್ಯಾ ರಕ್ಷಣಾಚೆಂ ಥಾಲ್,  
ಇಸ್ರಾಯೆಲಾಚೊ ಪವಿತ್ರ್ ದೇವ್ ಖಿರೊಚ್ ಆಮ್ಚೊ ರಾಜಾ.

### ದುಸ್ರೆಂ ವಾಚಪ್

ಎಕಾ ನವ್ಯಾ ಜಿವಿತಾಂತ್ ಚಲ್ತ್ಯೆ ಖಾತಿರ್  
ಪವಿತ್ರ್-ಸ್ನಾನಾ ಮಾರಿಫತ್ ಕ್ರಿಸ್ತಾ ಸವೆಂ ಆಮ್ಕಾಂ ನಿಕೆಪಿಲ್ಯಾಂತ್

ಸಾಂ. ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 6:3-4, 8-11

ಭಾವಾಂ-ಭಯ್ಲಿಂನೋ,

ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಮೆಳ್ಚೆ ಖಾತಿರ್ ಆಮಿ ಪವಿತ್ರ್ ಸ್ನಾನ್ ಘೆತ್ಲೆಂ ತವಳ್ ತಾಚ್ಯಾ ಮೊರ್ನಾಂತ್ಯೊ ಎಕ್ವಟ್ ಜಾವ್ಚೆ ಖಾತಿರ್ ಆಮಿ ಸ್ನಾನ್ ಘೆತ್ಲೆಂ - ಹೆಂ ತುಮಿ ನೆಣಾಂತ್? ತಶೆಂ ಆಸ್ತಾಂ ಬಾಪಾಚೆ ಮಹಿಮೆಭರಿತ್ ಸಕ್ತೆನ್ ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಜಿವಂತ್ ಉಠಯ್ಲೊ ತೇಚ್‌ಪರಿಂ ಆಮಿಯೊ ನವ್ಯಾ ಜಿವಿತಾಂತ್ ಚಲ್ತ್ಯೆ ಖಾತಿರ್ ಆಮ್ಚ್ಯಾ ಪವಿತ್ರ್ ಸ್ನಾನಾ ಮಾರಿಫತ್ ಆಮ್ಕಾಂ ಕ್ರಿಸ್ತಾ ಸವೆಂ ನಿಕೆಪಿಲ್ಯಾಂತ್ ಆನಿ ತಾಚ್ಯಾ ಮೊರ್ನಾಂತ್ ವಾಂಟೆಲಿ ಕೆಲ್ಯಾಂತ್. ಆಮಿ ಕ್ರಿಸ್ತಾ ಸಾಂಗಾತಾ ಮೆಲ್ಯಾಂವ್ ಜಾಲ್ಯಾರ್, ತಶೆಚ್ ಕ್ರಿಸ್ತಾ ಸವೆಂ ಜಿಯೆಂವ್ಕ್ಯೊ ಪಾವ್ತಲ್ಯಾಂವ್ ಮ್ಹಣ್ ಆಮಿ ಸತ್ಮಾನ್ತಾಂವ್. ಕ್ರಿಸ್ತ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲಾ, ತೊ ಪರ್ತ್ಯಾನ್ ಮೊರನಾ ಮ್ಹಣ್ ಆಮಿ ಜಾಣಾಂವ್; ಮೊರ್ನಾಕ್ ತಾಚೆ ವಯ್ರ್ ಹ್ಯಾ ಫುಡಾಂ ಕಸಲಿಚ್ ಪದ್ವಿ ನಾ. ತೊ ಮೆಲ್ಲ್ಯಾನ್ ತಾಚೆರ್ ಪಾತ್ಕಾಕ್ ಕಸಲೊಚ್ ಅಧಿಕಾರ್ ನಾ - ಆನಿ ತೊ ಎಕ್‌ಚ್ ಪಾವ್ಲಿ ಮೆಲೊ; ಆನಿ ಆತಾಂ ಆಪ್ಲಿ ಜಿಣಿ ತೊ ದೆವಾ ಪಾಸತ್ ಜಿಯೆತಾ. ತಶೆಂಚ್ ತುಮಿಯೊ ಪಾತ್ಕಾಕ್ ಮೆಲ್ಯಾತ್ ಆನಿ ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ದೆವಾ ಖಾತಿರ್ ಜಿಯೆತಾತ್ ಮ್ಹಣ್ ಸಮ್ಜುನ್ ಘೆಯಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

1 ಪೆದ್ರು 2:9

ಸರ್ವೆಸ್ಪರಾಕ್ ಜೈ, ಜೈ!  
 ವಿಂಚುನ್ ಕಾಡ್ಲಲಿ ಪರ್ಜಾ ತುಮಿ,  
 ರಾಯಾಳ್ ಯಾಜಕ್ ವರ್ಗ್, ಏಕ್ ಪವಿತ್ರ ರಾಷ್ಟ್ರ,  
 ಕಾಳೊಕಾ ಧಾವ್ನ್ ಆಪ್ಲ್ಯಾ ವಿಚಿತ್ರ ಉಜ್ವಾಡಾಕ್  
 ತುಮ್ಮಾಂ ಆಪಯ್ಲಲ್ಯಾ ದೆವಾಚಿಂ  
 ಉತ್ತೀಮ್ ಕೃತ್ಯಾಂ ತುಮಿ ಗಾಜಯಾ.  
 ಸರ್ವೆಸ್ಪರಾಕ್ ಜೈ, ಜೈ!

### ಶುಭ್‌ವಾರ್ತಾ

ಜೊ ಕೊಣ್ ಆಪ್ಲೊ ಖುರಿಸ್ ಘೆವ್ನ್ ಮ್ಹಜೊ ಪಾಟ್ಲಾವ್ ಕರಿನಾ,  
 ತೊ ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 10:37-42

ತ್ಯಾ ವೆಳಿಂ ಜೆಜು ಆಪ್ಲ್ಯಾ ಬಾರಾ ಜಣಾಂಕ್ ಮ್ಹಣಾಲೊ: ಮ್ಹಜೆ ವರ್ನ್ ಚಡ್ ಆಪ್ಲ್ಯಾ  
 ಬಾಪಾಯ್ಚೊ ವಾ ಆವಯ್ಚೊ ಮೋಗ್ ಕರ್ತಾ ತೊ ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್;  
 ಮ್ಹಜೆ ವರ್ನ್ ಚಡ್ ಆಪ್ಲ್ಯಾ ಪುತಾಚೊ ವಾ ಧುವೆಚೊ ಮೋಗ್ ಕರ್ತಾ ತೊ ಮ್ಹಜೊ ಶಿಸ್  
 ಜಾಂವ್ಕ್ ಯೋಗ್ಯ್ ನ್ಹಯ್. ಆಪ್ಲೊ ಖುರಿಸ್ ಘೆವ್ನ್ ಮ್ಹಜ್ಯಾ ಮೆಟಾಂನಿ ಚಲನಾ ತೊ  
 ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್. ಆಪ್ಲೊ ಜೀವ್ ವಾಂಚೊಂವ್ಕ್ ಸೊಧ್ತಾ ತೊ  
 ಆಪ್ಲೊ ಜೀವ್ ಹೊಗ್ಡಾಯ್ತಾ; ಆನಿ ಮ್ಹಜೆ ಪಾಸತ್ ಆಪ್ಲೊ ಜೀವ್ ಹೊಗ್ಡಾಯ್ತಾ ತೊ ಆಪ್ಲೊ  
 ಜೀವ್ ವಾಟಾಯ್ತಾ.”

“ತುಮ್ಮಾಂ ಸ್ವಾಗತ್ ದಿತಾ ತೊ ಮ್ಹಾಕಾ ಸ್ವಾಗತ್ ದಿತಾ, ಆನಿ ಮ್ಹಾಕಾ ಸ್ವಾಗತ್ ದಿತಾ  
 ತೊ ಮ್ಹಾಕಾ ಧಾಡ್ಲಲ್ಯಾಕ್ ಸ್ವಾಗತ್ ದಿತಾ. ಪ್ರವಾದ್ಯಾಕ್, ತೊ ಪ್ರವಾದಿ ದೆಕುನ್ ಸ್ವಾಗತ್ ದಿತಾ  
 ತಾಕಾ, ಪ್ರವಾದ್ಯಾಚೊ ಪ್ರತಿಫಳ್ ಮೆಳ್ತಲೊ; ಆನಿ ನಿತಿವಂತಾಕ್, ತೊ ನಿತಿವಂತ್ ದೆಕುನ್  
 ಸ್ವಾಗತ್ ದಿತಾ ತಾಕಾ, ನಿತಿವಂತಾಚೊ ಪ್ರತಿಫಳ್ ಲಾಭ್ತಲೊ. ಆನಿ ಜೊ ಕೊಣ್ ಮ್ಹಜ್ಯಾ ಅತೀ  
 ಲ್ಹಾನಾಂತ್ಲ್ಯಾ ಎಕ್ಲ್ಯಾಕ್, ತೊ ಮ್ಹಜೊ ಪಾಟ್ಲಾವ್ದಾರ್ ದೆಕುನ್, ಏಕ್ ಕೊಪ್ ಶೆಳೆಂ ಉದಕ್  
 ಲೆಗುನ್ ದಿತಾ, ಸತ್‌ಚ್ ಹಾಂವ್ ತುಮ್ಮಾಂ ಸಾಂಗ್ತಾಂ, ತಾಚೊ ಪ್ರತಿಫಳ್ ತಾಕಾ ಚುಕಾಸೊನಾ.”

— ದೆವಾಚೆಂ ಉತರ್ ಹೆಂ.